

# የንስር ህዳሴና አሮጌ አስተሳሰቦች

በአዲሱ አረጋ ቁጠሳ

ትግራይ ኦንላይን September 12, 2013

ከበራሪ አዕዋፋት እንደ ንስር ፈጣን የሙብረር ችሎታና ጥሩ የእይታ ብቃት ያለው የለም። ንስር ከሌሎች አዕዋፋት ረጅም ዕድሜም እንደሚኖር ይታወቃል። ቢያንስ እስከ ሰባ አመታት በህይወት መቆየት ይችላል። ይህን ሁሉ ዘመን በህይወት ሲኖር ግን ነገሮች አልጋ በአልጋ ሆነውለት አይደለም። በህይወት ዘመኑ እጅግ የሚያሳምም የመታደስ ወሳኔ መወሰን፣ የወሰነውን ወሳኔ ደግሞ በጥብቅ ንስራዊ ዲሲፕሊን ለመፈጸም ይገደዳል። ይህን ወሳኔ ወስኖ ህመሙን ችሎ ካልፈጸመ ያለው አማራጭ መሞት ብቻ ይሆናል።



ንስር እድሜው አርባ አመት ሲሞላው አካሉ ያረጃል። ሹል፣ ረዣዥም እና ጠንካራ ጥፍሮቹ ይደለዱሙና ይደክማሉ። ለንስሩ የዕለት ምግቡን መንጭቀው ማንሳት ያቅታቸዋል። ንስሩ የሚታወቅበት ያ የሾለ ምንቃሩ ወይም አፉ ከዕድሜ ብዛት ወደ ደጋንነት ይቀየራል። ከንፎቹም ይዝላሉ። ላባዎቹ ይነትቡና ያ በበረራ ፍጥነቱ ይታወቅ የነበረው ፍጡር እንደደራ ጫጩት ሙብረር ያቅተዋል። በዚህን ጊዜ ንስሩ ሁለት አማራጮች ብቻ ይኖሩታል። ወይ አምስት ወራት የሚፈጅ እጅግ የሚያሳምም የመታደስ ወሳኔ መወሰን አሊያም መሞት። ደግነቱ ንስር በደመነፍሱ አሮጌ አስተሳሰብ ሞትን እንደሚያስከትልበት ስለሚረዳ ሁሌም አንደኛውን አማራጭ ብቻ በመውሰድ በአዲስ አስተሳሰብ

ይወስናል። ለዚህም ነው ንስሩ በአዲስ አስተሳሰብ ከሚያደርገው የመታደስ ጉዞ አንድንማር የህችን አጭር ጽሁፍ የጫርኩት።

ንስሩ የመታደስ ወሳኔውን ተግባራዊ ማድረግ የሚጀምረው ለመታደስ በሚፈጽማቸው ተግባራት የሚያጋጥሙትን ህመሞች አስቀድሞ በመረዳትና ህመሙን የመታገስ አዲስ ንስራዊ አስተሳሰብ በመያዝ ነው። ያረጅ ምንቃሩን ለማስወገድ በተደጋጋሚ ከአለት ጋር መጋጨት ግድ ይለዋል። በዚህ በሚያሳምም ሂደት አሮጌው ምንቃር ተነቅሎ ይወገዳል። በአሮጌው ፈንታም አዲስ፣ ጠንካራና የሾለ አዲስ ምንቃር ይተካል። በዚህ አዲስና ጠንካራ ምንቃርም እነዚያ ያረጁና እንደወትሮ በቅልጥፍና በጥንካሬ ምግብ መንጭቀው ማንሳት የተሳናቸውን ጥፍሮቹን ህመሙን ቻል አድርጎ ይነቃቅላቸውና ያስወግዳቸዋል። በተወገዱት ጥፍሮች ምትክም አዲስ፣ የሾሉ ጠንካራ ጥፍሮችን ያበቅላል። በአዲስ ምንቃር እና ጥፍሮቹ በመጠቀም የወየቡና የነተቡ ላባዎቹን በማስወገድ ክንፉን ያድሳል።

ይህ የንስር የህዳሴ ጉዞ ቢያንስ አምስት ወራትን ይወስዳል። በህመም የተሞላ ከሞት በስተቀር ሌላ አማራጭ የሌለው የወሳኔና የተግባር ምዕራፍ የህዳሴ ጊዜ ነው። ንስሩ ይህን

የህዳሴ ጊዜ እንደፈጸመም ወደ ከፍታዊ ይመለሳል። ሰማይ ላይ ከአዕዋፋት በላይ በተለመደው ፍጥነቱ ከነሙሉ ንስራዊ የእይታ ችሎታዎች ከፍ ብሎ መብረር ይጀምራል። እንደደሮ ጫጩት ቆሻሻ መጫር አቁሞ ወደ ንስርነቱ ይመለሳል። ይታደሳል።

የሀገራችን አጠቃላይ የህዳሴ ጉዞም ከንስሩ የህዳሴ ጉዞ ጋር ተመሳሳይ ነው። ንስሩ እርጅና ሳይጫጫነው በፊት እንደነበረው ገናናትና ከፍታ እኛም እንደሃገር በአለም ሥልጣኔ ገናና ታሪክና ከፍታ ላይ ነበርን። በኪነ ሕንጻ፣ በፖለቲካ፣ በስነጽሁፍ፣ በጦርነት ጥበብና ጀግንነት ሀገራችን በጥንቱ ዘመን የነበረችበትን ከፍታ ለመገንዘብ ሌላ ምስክር አያሻንም። ታሪካዊ ቅርሶቻችን ብቻ በቂ ምስክሮች ናቸው። በሂደት በተለያዩ ወጭያዊና ባብዛኛው ግን ወስጣዊ በሆኑ ችግሮች ከስልጣኔ ከፍታችን አቆለቆልን። እርሻንና የተለያዩ የእህል ዝርያዎችን ያስተዋወቅን የዳቦ ቅርጫት የነበርን ህዝቦች፣ የእርሻ ስልጣኔያችን ከስም ራሳችንን መመገብ ያቃተን ረሃብተኛ ሕዝብ ሆንን። ድንቅ የኪነ ሕንጻ ጥበብ ላይ ደርሰን የነበርን ህዝቦች ከከፍታችን ለቀን ቁልቁል ተንደረደርን። የኪነ ህንጻ ጥበባችን ከስም የረባ ጎጆ ስርተን መኖር አቃተን። በአለም ሕዝቦች ዘንድ መታወቂያችን ገናናነታችንና ስልጣኔያችን መሆኑ ቀርቶ ረሃብ፣ ችግር፣ በኋላ ቀርነትና ድንቁርና መለያችን ሆነ። ንስራዊ ምንቃራችን ይለደመ። ክንፋችን ነትቦ መብረር አቃተን። \*ጥፍሮቻችን አርጅተው እኛን መመገብ አቃታቸው። አርባ እድሜ እንደሞላው ንስር ሁለት አማራጮች ብቻ ከፈታችን ተደቀኑ። ጊዜ የሚወስድ እጅግ የሚያሳምም የመታደስ ወሳኔ መወሰን አሊያም እንደሀገር መሞት። በርግጥም በህዳሴው ጀግና ትውልድ በአዲስ አስተሳሰብ አንደኛውን ወሳኔ ወስኖ በሀገር ፍቅር ስሜት የህዳሴ ጉዞአችንን ጀምረናል። የህዳሴ ጉዞአችንን የተጋረጡ አሮጌ አስተሳሰቦች ቢኖሩም ጉዞአችንን ወደፊት ቀጥለናል።

እነሆ በአዲስና ተራማጅ አስተሳሰብ አሮጌ ማንነታችን አፈራርሰን በአዲስ ወደ መተካት ገባን። አሮጌ መንገዶቻችንን ማፈራረስ ተያያዘነው። አሮጌ መንገድ ሲፈርስ አሮጌ መንደርም አብሮት መፍረሱ አይቀሬ ሆነ። አሮጌ መንገዶች ሲፈርሱ በአዲስ እስኪተኩ መንገድ ተዘጋግቶ ሊያበሳጨን ሊያሳምመን ይችላል ይሆናል። አሮጌ ሰፈር ፈርሶ በአዲስ እና ዘመናዊ የመኖሪያ መንደር ወስጥ እስከምንደላደል ድረስ የአሮጌው ሰፈር ትዝታና አሮጌው አስተሳሰባችን ሊያሳምመን ይችላል። ነገር ግን ከንስሩ ተምረን ቻል ማድረግ ነው። ይህ መፍረስ እንደሞቃዲሽ በእርስ በርስ ጦርነት በላወንቸርና በመድፍ ጥይት የተሰከተ መፍረስ አይደለም። ይህ የህዳሴ ሂደት ያመጣው መፍረስ ነው። ባጭር ጊዜ በርካታ አዳዲስ ዘመናዊ መንገዶችንና የባቡር ኔትዎርኮችን ገንብተን ወደ ከፍታችን የምንንደረደርበት የህዳሴ ጉዞ ነው። አሮጌ መንገድን፣ አሮጌ መንደርን አስወግዶ ወደ አዲስ መንገድ፣ ወደ አዲስ የባቡር ኔትዎርክና ወደ አዲስ ዘመናዊ የመኖሪያ መንደር መቀየር ጊዜያዊ ሕመም እንደሚኖረው ይታመናል። ንስሩ ምንቃሩን ሲያድስ እንዳመመው አይነት አይቀሬና ልንታገሰው የሚገባን የለዉጥ ህመም። የህዳሴው ለዉጥ ጉዞ የሚያስከትለው ጊዜያዊ ህመም ሁላችንንም ያመናል። ያለን ብቸኛው አማራጭ ህመሙን ዋጥ አድርጎ እንደሃገር ወደ ከፍታችን መመለስ

ነው። የስልጣኔ ከፍታ ላይ ለመድረስ አሮን አስተሳሰቦች እንደ አሮን መንገዶቻችን እና አሮን መንደሮቻችን ሊታደሱ ይገባቸዋል።

አፍርሶ የመገንባቱ ሂደት ከሚያደርስብን ጊዜያዊ ህመም ይልቅ ለመንገድ ልማት የሚያስፈልገንን ገንዘብ በብድር እንዳናገኝና ህዳሴያችንን እንዳናረጋግጥ ሌት ተቀን የሚሰሩ ባለ አሮን አስተሳሰብ ሃይሎች ሃገርን ስለሚጎዱ አሮን አስተሳሰባቸው ይታደስ እንላለን። ለመንገድና ለባቡር መስመር ዝርጋታ ወሳኝ የሆነውን የዜግነት ድርሻቸውን ግብር እና ታክስ በመክፈል መወጣት ሲገባቸው ግብር እና ታክስ በመሰወር አፍርሶ የመገንባቱ ሂደት ከሚያደርስብን ጊዜያዊ ጉዳት በባሰ ሀገራዊ ሞትን ሊያስከትሉብን የሚችሉ አሮን አስተሳሰቦች ስላሉ መወገድ አለባቸው። አሮን መንገዶችና አሮን መንደሮችን አፍርሶን በአዲስ ለመተካት በምናደርገው ጥረት ከሚደርስብን ጊዜያዊ የስሜት መጎዳት ይልቅ የመንገድ ፕሮጀክቶች በሚፈለጉ የጥራት ደረጃ እንዳይፈጸሙ የሚያደርጉ የሙስና አሮን አስተሳሰቦች ሀገራዊ ሞት ስለሚያስከትሉ በአዲስ ህዝባዊ አስተሳሰብ ይቀየሩ።

በየከተማው ጎዳናዎች ዳር፣ በየአወራጎዳናው የተቆፈሩት ጉድጓዶች የተሌኮም መሰረተ ልማታችንን ማዘመኛ የፋይበር አፕቲክ መቅበሪያ እንጂ ባለአሮን አስተሳሰቦች እንደሚያሸሟጥጡት «ምሽጎች» አይደሉም። በከተማ አወራጎዳናዎች ምሽግ ያማረው ባለአሮን አስተሳሰብ በካይሮ ከተማ ጎዳናዎች በሚደረገው የርስበርስ ጦርነት ራስን ከጥይት ለመከላከል የተቆፈሩ ምሽጎችን መጎብኘት ከፈለገም መመሽግ ይችላል። በርግጥ አሮን ኬብሎች በአዲስ በመተካት ሂደት የቴሌፎንና የኢንተርኔት ኔትዎርክ መቋረጥ ያጋጥማል። ሳያስተውል ጊዜያዊ የኬብል መቅበሪያ ጉድጓዱ ወስጥ ገብቶ ለመጠነኛ ጉዳት የተዳረገ ሰውም ሆነ እንስሳ ሊኖር ይችላል። ይህ ጊዜያዊ ህመም ነው። ንስሩ አሮንና የነተቡ ላባዎቹን ሲነቅል የተሰማው አይነት የለውጥ ሂደት የማይቀር ጊዜያዊ ህመም ነው ። ስለሆነም ባለ አሮን አስተሳሰቦች ሆይ! ኢትዮ ቴሌኮም ባቀረበላችሁ ኔትዎርክ እየተጠቀማችሁ፣ በየማህበራዊ ድረ ገጻችሁ በርግማን ወርጅብኝና በነቆራ አሮን አስተሳሰባችሁ በዘመቻ አታንቋሹት። የአራተኛው ትውልድ ኔትዎርክ በመዘርጋት እንደሀገር ወደ ከፍታችን እንድንመለስ በከፍተኛ ሕዝባዊ ዲሲፕሊን ተልዕኮውን በመወጣት ላይ ያለ ልንኮራበት የሚገባን ሀገራዊ ተቋም ነው። ባለ አሮን አስተሳሰብ አሸሟጣጮች ሆይ! ከቻላችሁ አስተሳሰባችሁን በማደስ ተቋሙን በዕውቀትና በጉልበት በመደገፍ የዘርፉ የልማት ተልዕኮ እንዲሳካ የበኩላችሁን አስተዋጽኦ አድርጉ።ካልቻላችሁ ግን ጊዜያዊ የለውጥ ጉዞአችን ያስከተለውን ሕመም ቻል አድርጉት። እኛ አሮን አስተሳሰቦችን በመፍራት ሀገራዊ ሞት መሞት አንፈልግም። ከቴሌ አሮን ኔትዎርክ በባሰ ሁኔታ እኩይ ድርጊቶችን የሚወልዱ፣ ሀገርንና ህዝብን የሚጎዱ ፣ ሀገራዊ ሞትን ሊያስከትሉ የሚችሉ በሀገር በቀል ታላላቅ ተቋማት ላይ ያነጣጠሩ የገነገኑ አሮን አስተሳሰቦች ስላሉ ይታደሱ እንላለን።

ያለንን የተፈጥሮ እምቅ ሀብቶች በመጠቀም በቂ የኤሌክትሪክ ሃይል በማመንጨት የሃይል ፍላጎታችንን በማሟላት፣ የሚተርፈንን ደግሞ ለጎሮቤት ሀገራት በመሸጥ የወጪ ምንዛሪ

ለማገኘት፤ ከምንም በላይ ደግሞ መልካም ጉርብትናና ኢኮኖሚያዊ ትስስርን ለማጠናከር በአዲስ አስተሳሰብ ወስነን በመሰራት ላይ እንገኛለን። የኤሌክትሪክ ሃይል አቅርቦታችንን ለማሳደግ ታላቁ የሕዳሴ ግድብ፣ የግለገል ጊቤ 3 ፕሮጀክቶችን ጨምሮ በርካታ ፕሮጀክቶች እየተሰሩ እንደሆነ ይታወቃል። የሀይል ማሰራጨ ኔትዎርካችንም የምናመነጨውን ሃይል መሸከም የሚችልና የሃይል ብክነትን እንዲቀንስ ለማድረግ አሮጌውን የኤሌክትሪክ ማሰራጨ መሰረተ ልማት በአዲስ የመተካት ስራ በመሰራት ላይ ይገኛል። አሮጌውን ኔትዎርክ በአዲስ ለመተካት በሚደረገው ጥረት መብራት ተቋርጦብን ጨለማ ወስጥ አድረን ተሰባጭተን ይሆናል። በሃይል መቋረጥ ዕለታዊ ስራችን ተስተጓጉሎብን ይሆናል፣ በሃይል መዋዠቅ ዕቃዎች ተቃጥለውብን ይሆናል። ከዚህም የከፋ ችግር ደርሶብን ሊሆን ይችላል። ይህ ሁሉ እንደሚያሳምም ጥርጥር የለውም። ነገር ግን ይህ ህመም ንስሩ ያረጁ ጥፍሮቹን ነቃቅሎ ሲያስወግድ እንደተሰማው አይነት የመታደስ የለውጥ ሂደት የሚያስከትለው ህመም እነደሆነ መገንዘብ ያስፈልጋል። ምክኒያቱም ችግሮች የተከሰቱት አሮጌ የሃይል መሰረተ ልማት አወታደቻችንን በአዲስ ለመተካት በምናደረገው ሂደት እንጂ እንደሶሪያ በርስ በርስ ጦርነት የመጣ ችግር አይደለም ። በርስ በርስ ጦርነት የሃይል መሰረተ ልማት ስለወደመብን አይደለም። የሀይል መሰረተ ልማት እንዳይሰፋፋ በመንግስት በኩል ዳተኝነት ስላለ አይደለም። ከአሮጌው የኤሌክትሪክ ማሰራጨ መሰረተ ልማታችን እደረሱብን ካለው ጉዳት የበለጠ ሃገራችንን ለአደጋ የሚያጋልጠው ግን አሮጌ አስተሳሰብ ነው። «የህዳሴው ግድብ ለወያኔ የፕሮፖጋንዳ ፍጆታ ባለፈ ሊሳካ የሚችል አይደለም» ... ወዘተ የሚሉት አሮጌ አስተሳሰቦች አሮጌው የኤሌክትሪክ ማሰራጨ መሰረተ ልማታችን ካስከተለው ጉዳት በበለጠ ሃገራችንን የሚገድል አስተሳሰብ ስለሆነ ይታደስ እንላለን። ዲያስፖራው አካባቢ የህዳሴው ግድብ ግንባታን ለማሳካት የሚደረገን እንቅስቃሴ ለማስተጓጎል፤ ይህን ታላቅ ሀገራዊ ፕሮጀክት የኢህአዴግ ብቻ ፕሮጀክት አስመስሎ በማቅረብ የገቢ ማሰባሰቢያ ፕሮግራሞችን ለማደናቀፍ የሚደረጉ ካሮጌ አስተሳሰብ የመነጨ እንደሀገር የሚገድሉን አደገኛ አሮጌ ድርጊቶች ስላሉ በአዲስ አስተሳሰብ ይቀየሩ እንላለን። የህዳሴው ግድብ እንዳይሳካ ከግብጽ እና ከኤርትራ እርዳታ በመቀበል መሰረተ ልማቶቻችንን በፈንጂ ለማጋየት የተነሱ ባለአሮጌ አስተሳሰብ የሃገር ጡት ነካሽ ጠላቶች ስላሉ ይታደሱ እንላለን። ከአሮጌው የኤሌክትሪክ ማሰራጨ መሰረተ ልማታችን በከፋ ሁኔታ ሕዝባችንን ለአደጋ የሚጋልጠውና ሀገራዊ ሞትን የሚያስከትለው ከአሮጌ መሰረተ ልማት ይልቅ አሮጌ አስተሳሰብ ነውና!